

അനുബന്ധം

സബ്മിഷനുകളുടെ മറുപടികൾ

1. ബഹുമാനപ്പെട്ട പ്രതിപക്ഷ നേതാവിന്റെ സബ്മിഷൻ മുഖ്യമന്ത്രി (ശ്രീ. പിണറായി വിജയൻ) നൽകിയ മറുപടി.

പരിഷ്കൃതരെന്നും സാക്ഷരരെന്നും അഭിമാനിക്കുന്ന കേരളത്തിന് ഒന്നടങ്കം അപമാനകരമായ ഒറ്റപ്പെട്ടൊരു സംഭവമാണ് 22.02.2018-ന് പാലക്കാട് ഉണ്ടായത്.

പാലക്കാട് അഗളി പോലീസ് സ്റ്റേഷൻ പരിധിയിലെ ചിണ്ടക്കി ഊര് നിവാസിയായ മധുവിനെ മോഷണക്കുറ്റം ആരോപിച്ച് നാട്ടുകാർ മുക്കാലി ജംഗ്ഷനിൽ പിടിച്ചുവെച്ചിട്ടുണ്ടെന്ന വിവരം 22.02.2018-ന് ഉച്ചയ്ക്ക് 2.15-ഓടെ അഗളി പോലീസ് സ്റ്റേഷനിൽ അറിയിച്ചു. പടോളിംഗ് ഡ്യൂട്ടിയിലുണ്ടായിരുന്ന പോലീസ് അഡീഷണൽ സബ് ഇൻസ്പെക്ടറും സംഘവും ഉടനേതന്നെ മുക്കാലി ജംഗ്ഷനിൽ എത്തി. നാട്ടുകാർ ചേർന്ന് ബസ് വെയ്റ്റിംഗ് ഷെഡ്ഡിൽ ഇരുത്തിയ മധുവിനെ പോലീസ് ജീപ്പിൽ കയറ്റി. അവശനായിരുന്ന ടിയാനെ വൈദ്യപരിശോധനയ്ക്കായി അഗളി സി.എച്ച്.സി.-യിലേയ്ക്ക് കൊണ്ടുപോകവെ മധു ചർദ്ദിക്കുകയും പോലീസ് ജീപ്പിൽ അബോധാവസ്ഥയിലാവുകയും ചെയ്തു. അഗളി സി.എച്ച്.സി.-യിൽ എത്തി ഡോക്ടറുടെ മുനിൽ എത്തിച്ചപ്പോൾ മധു മരണപ്പെട്ടുകഴിഞ്ഞതായി ഡോക്ടർ

അറിയിക്കുകയായിരുന്നു.

മധുവിന്റെ മരണം സംബന്ധിച്ച് അഗളി പോലീസ് സ്റ്റേഷനിൽ ക്രൈം നമ്പർ 87/18 ആയി കേസ് രജിസ്റ്റർ ചെയ്തിട്ടുണ്ട്. 23.02.2018-ന് മണ്ണാർക്കാട് ജൂഡീഷ്യൽ ഫസ്റ്റ് ക്ലാസ് മജിസ്ട്രേറ്റിന്റെ സാന്നിധ്യത്തിൽ ഒറ്റപ്പാലം ആർ.ഡി.ഒ. ഇൻക്വസ്റ്റ് തയ്യാറാക്കുകയും 24.02.2018-ന് തൃശ്ശൂർ മെഡിക്കൽ കോളേജ് ആശുപത്രിയിൽ പോസ്റ്റുമോർട്ടം നടത്തുകയും ചെയ്തു. ഫോറൻസിക് വിദഗ്ദ്ധരുടേതുള്ള ഡോക്ടർമാരുടെ ഒരു സംഘമാണ് പോസ്റ്റുമോർട്ടം നടത്തിയത്. ആന്തരിക അവയവങ്ങൾക്കും തലയുടെ പിൻഭാഗത്തും ഏറ്റുമാനൂർ ക്ഷതംമൂലമാണ് മധുവിന് മരണം സംഭവിച്ചതെന്ന് പോസ്റ്റുമോർട്ടത്തിൽ വെളിവാക്കിയിട്ടുണ്ട്.

മരണകാരണം ക്രൂരമായ മർദ്ദനമാണെന്ന് അന്വേഷണത്തിൽ വെളിവാക്കിയതിനാൽ കൊലപാതകം, പട്ടികജാതി-പട്ടികവർഗ്ഗ പീഡന നിരോധന നിയമം, വനനിയമത്തിലെ വകുപ്പുകൾ, ഐ.ടി. നിയമത്തിലെ വകുപ്പുകൾ എന്നിവ ചേർത്ത് അഗളി പോലീസ് സ്റ്റേഷനിൽ ക്രൈം നമ്പർ 87/18 പ്രകാരം കേസെടുക്കുകയുണ്ടായി. മണിക്കൂറുകൾക്കകം കോയമ്പത്തൂർ, പാലക്കാട്, ചാവക്കാട്, തൃശ്ശൂർ എന്നീ സ്ഥലങ്ങളിൽനിന്നും 16 പേരെ പ്രതിചേർത്ത് അറസ്റ്റുചെയ്ത് കോടതി മുമ്പാകെ ഹാജരാക്കി റിമാന്റ് ചെയ്തിട്ടുണ്ട്. അഗളി ഡി.വൈ.എസ്.പി. ഈ

കേസിന്റെ അന്വേഷണം നടത്തിവരുന്നു.

വനം വകുപ്പ് ഉദ്യോഗസ്ഥർക്കെങ്കിലും മധുവിന്റെ മരണത്തിന് ഇടയാക്കിയ സാഹചര്യത്തിന് പങ്കുണ്ടോയെന്ന കാര്യവും പ്രതികൾക്ക് അനുമതിയില്ലാതെ വനത്തിൽ പ്രവേശിക്കാൻ കൂട്ടുനിന്നോയെന്നും അന്വേഷിക്കാൻ പ്രിൻസിപ്പൽ ചീഫ് കൺസർവേറ്റർ ഓഫ് ഫോറസ്റ്റ് (വിജിലൻസ്)-നെ ചുമതലപ്പെടുത്തിയിട്ടുണ്ട്. മൂന്ന് ദിവസത്തിനകം റിപ്പോർട്ട് സമർപ്പിക്കാൻ നിർദ്ദേശിച്ചിട്ടുണ്ട്. ആരെങ്കിലും കുറ്റക്കാരെന്ന് കണ്ടെത്തിയാൽ കർശന നടപടി സ്വീകരിക്കുന്നതാണ്.

മധുവിന്റെ അമ്മയ്ക്ക് 10 ലക്ഷം രൂപ പ്രത്യേക സഹായമായി മുഖ്യമന്ത്രിയുടെ ദുരിതാശ്വാസനിധിയിൽനിന്നും അനുവദിച്ചിട്ടുണ്ട്. ഈ തുക അടിയന്തരമായി കുടുംബത്തിന് നൽകുന്നതിനുള്ള നിർദ്ദേശം നൽകിയിട്ടുണ്ട്. അതിനുപുറമെ എട്ടേകാൽ ലക്ഷം രൂപ പട്ടികജാതി-പട്ടികവർഗ്ഗ പീഡനനിരോധന നിയമവ്യവസ്ഥ അനുസരിച്ച് നൽകും. അതിന്റെ ആദ്യ ഗഡു നാലേകാൽ ലക്ഷം രൂപ മന്ത്രി ശ്രീ. എ. കെ. ബാലൻ കഴിഞ്ഞ ദിവസം കുടുംബത്തെ ഏൽപ്പിച്ചിട്ടുണ്ട്. ചാർജ്ജ് ഷീറ്റ് സമർപ്പിച്ചാൽ അവശേഷിക്കുന്ന തുക നൽകുന്നതായിരിക്കും.

നിസ്സഹായനായ ഒരു ആദിവാസി യുവാവിനെ മരണത്തിലേയ്ക്ക് നയിച്ച, കേരള

സമൂഹത്തിന് അപമാനമായ ഈ മനുഷ്യത്വഹീന പ്രവൃത്തി ചെയ്ത എല്ലാ കുറ്റവാളികൾക്കും പരമാവധി ശിക്ഷ വാങ്ങിക്കൊടുക്കാനുള്ള എല്ലാ നടപടിയും സർക്കാർ സ്വീകരിക്കും. അതോടൊപ്പം, ഭാവിയിൽ ഇത്തരം പ്രവൃത്തികൾ ആവർത്തിക്കാതിരിക്കാൻ എല്ലാ മുൻകരുതലും സർക്കാർ സ്വീകരിക്കും.

2. ശ്രീ. മഞ്ഞളാംകുഴി അലി എം.എൽ.എ.-യുടെ സബ്മിഷന് മുഖ്യമന്ത്രി (ശ്രീ. പിണറായി വിജയൻ) നൽകിയ മറുപടി.

കോഴിക്കോട് കരിപ്പൂർ എയർപോർട്ടിനകത്ത് എത്തിച്ചേരുന്ന യാത്രക്കാരുടെ ബാഗേജിൽനിന്നും വിലപിടിപ്പുള്ള രേഖകൾ, സ്വർണ്ണാഭരണങ്ങൾ, മൊബൈൽ ഫോണുകൾ, വാച്ചുകൾ തുടങ്ങിയവ നഷ്ടപ്പെടുന്നതായുള്ള സംഭവങ്ങളെക്കുറിച്ച് സോഷ്യൽ മീഡിയയിലും ചാനലുകളിലും വാർത്ത പ്രചരിച്ചിട്ടുണ്ട്.

20.02.2018-ന് എയർ ഇന്ത്യാ എക്സ്പ്രസ്സിന്റെ IX 344-ാം നമ്പർ വിമാനത്തിൽ കരിപ്പൂർ വിമാനത്താവളത്തിലിറങ്ങിയ അബ്ദുൾ സമദിന്റെയും മുഹമ്മദ് ഗിയാസുദ്ദീന്റെയും ബാഗേജിൽനിന്നും സ്വർണ്ണാഭരണം, വാച്ച്, മൊബൈൽഫോൺ തുടങ്ങിയവ നഷ്ടപ്പെട്ടതായി 21.02.2018-ന് ഇരുവരും കരിപ്പൂർ പോലീസ് സ്റ്റേഷനിൽ പരാതി നൽകിയിട്ടുണ്ട്. അതിന്മേൽ അന്വേഷണം നടന്നുവരികയാണ്. കൂടുതൽ അന്വേഷണത്തിന് പരാതിക്കാരുടെ സാന്നിധ്യം അത്യാവശ്യമായതിനാൽ

അവരോട് ഹാജരാകാൻ ആവശ്യപ്പെട്ടിട്ടുണ്ട്.

പ്രസ്തുത സംഭവങ്ങളുടെ അടിസ്ഥാനത്തിൽ എയർപോർട്ടിൽ വച്ച് എയർപോർട്ട് ഡയറക്ടർ, എയർപോർട്ട് മാനേജർ, സി.ഐ.എസ്.എഫ്. - കസ്റ്റംസ് ഉദ്യോഗസ്ഥർ, വിവിധ എയർ ട്രാവൽ കമ്പനികളുടെ ഉദ്യോഗസ്ഥർ, കരിപ്പൂർ പോലീസ് സ്റ്റേഷൻ എസ്.എച്ച്.ഒ. തുടങ്ങിയ ഉദ്യോഗസ്ഥരെ പങ്കെടുപ്പിച്ചുകൊണ്ട് ഒരു അടിയന്തര യോഗം നടത്തിയിട്ടുണ്ട്. അതിന്റെ ഭാഗമായി കൂടുതൽ സി.സി.ടി.വി. ക്യാമറകളും മറ്റും സ്ഥാപിക്കുന്നതിന് തീരുമാനമായിട്ടുണ്ട്.

ഇതു സംബന്ധിച്ച് എയർ ഇന്ത്യയും എയർ ഇന്ത്യാ എക്സ്പ്രസ്സും ദുബായ് എയർപോർട്ടുമായി ബന്ധപ്പെട്ട് ആശയവിനിമയം നടത്തിയതിന്റെ അടിസ്ഥാനത്തിൽ ദുബായ് പോലീസും അന്വേഷണം നടത്തിവരുന്നു.

3. ശ്രീ. എ. എൻ. ഷംസീർ എം.എൽ.എ.-യുടെ സബ്മിഷൻ പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ) നൽകിയ മറുപടി.

പട്ടികജാതി-പട്ടികവർഗ്ഗ വിഭാഗത്തിൽപ്പെട്ട ഉദ്യോഗാർത്ഥികൾക്ക് കേരള പബ്ലിക് സർവ്വീസ് കമ്മീഷൻ, ഐ.ബി.പി.എസ്. എന്നിവ നടത്തുന്ന മത്സര

പരീക്ഷകൾ എഴുതുന്നതിന് സൈറ്റുകളിലൂടെയും പരിശീലനം പ്രീ-എക്സാമിനേഷൻ ട്രെയിനിംഗ് സെന്ററുകളിൽ (PETC) നൽകിവരുന്നുണ്ട്. കോഴിക്കോട്, പാലക്കാട്, എറണാകുളം, തിരുവനന്തപുരം ജില്ലകളിലാണ് ഇപ്പോൾ PETC-കളുള്ളത്. കണ്ണൂരിൽ പുതിയ ഒരു PETC നിർമ്മിക്കുന്നതിന് KIIFB-യിൽനിന്ന് അനുമതി ലഭിച്ചിട്ടുണ്ട്. മെഡിക്കൽ/എഞ്ചിനീയറിംഗ് പ്രവേശന പരീക്ഷകൾക്കുള്ള പരിശീലനവും ഈ കേന്ദ്രങ്ങളിൽ നൽകിവരുന്നുണ്ട്. പട്ടികവർഗ്ഗ വിദ്യാർത്ഥികൾക്ക് മാത്രമായി വയനാട് ജില്ലയിൽ പട്ടികവർഗ്ഗ വികസന വകുപ്പിന്റെ നിയന്ത്രണത്തിലുള്ള 'അമൃത്' എന്ന സ്ഥാപനം മുഖേന മത്സരപരീക്ഷകൾക്ക് പരിശീലനം നൽകിവരുന്നുണ്ട്.

സിവിൽ സർവ്വീസ് പരീക്ഷ എഴുതുന്നവർക്ക് മണ്ണുത്തലയിലെ ICSETS എന്ന സ്ഥാപനത്തിൽ പരിശീലനം നൽകിവരുന്നുണ്ട്. ഈ സ്ഥാപനത്തിൽ സൗജന്യ ഹോസ്റ്റൽ സൗകര്യവും ലഭ്യമാണ്.

എന്നാൽ ഉദ്യോഗാർത്ഥികളുടെ എണ്ണം വളരെ കൂടുതലായതിനാൽ എല്ലാവർക്കും പരിശീലനം നൽകാൻ ഇപ്പോഴത്തെ സ്ഥിതിയിൽ കഴിയുന്നില്ല. സർക്കാർ മേഖലയിൽ പ്രവർത്തിക്കുന്ന മറ്റു പരിശീലന കേന്ദ്രങ്ങളിൽ പരീക്ഷാപരിശീലനം നേടുന്നവർക്കുംകൂടി ധനസഹായം ലഭ്യമാക്കുന്ന കാര്യം

സർക്കാരിന്റെ പരിഗണനയിലുണ്ട്. സംസ്ഥാനത്തെ എല്ലാ ജില്ലകളിലും മത്സരപരീക്ഷാ പരിശീലനത്തിന് സൗകര്യമൊരുക്കുന്ന കാര്യം സർക്കാർ പരിശോധിച്ചുവരികയാണ്.

4. ശ്രീ. കെ. മുരളീധരൻ എം.എൽ.എ.-യുടെ സബ്മിഷൻ പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ) നൽകിയ മറുപടി.

മറ്റു പിന്നോക്ക വിഭാഗങ്ങൾക്കുള്ള ക്രിമിലെയർ വരുമാന പരിധി 31.01.2014-ലെ സ.ഉ. (കെ) നം. 05/2004/പി.സ.വി.വ. ഉത്തരവ് പ്രകാരം നിലവിൽ 6 ലക്ഷം രൂപയാണ്.

13.09.2017-ലെ 36033/1/2013-Estt.(Res) ഓഫീസ് മെമ്മോറാണ്ടം പ്രകാരം കേന്ദ്ര സർക്കാർ ക്രിമിലെയർ വരുമാന പരിധി 6 ലക്ഷം രൂപയിൽനിന്ന് 8 ലക്ഷം രൂപയായി വർദ്ധിപ്പിച്ചിരുന്നു. ആയതിന് 01.09.2017 മുതൽ പ്രാബല്യവും നൽകിയിരുന്നു.

2008-ൽ 4.5 ലക്ഷം രൂപയായി വരുമാന പരിധി വർദ്ധിപ്പിച്ചത് ജസ്റ്റിസ് രാജേന്ദ്രബാബു കമ്മീഷന്റെ റിപ്പോർട്ടിന്റെ അടിസ്ഥാനത്തിലായിരുന്നു. എന്നാൽ

പിന്നീട് 27.05.2013-ലെ ഓഫീസ് മെമ്മോറാണ്ടം പ്രകാരം 6 ലക്ഷമായി പരിധി കേന്ദ്ര സർക്കാർ വർദ്ധിപ്പിച്ചതിനുശേഷം 31.01.2014-ൽ സംസ്ഥാന സർക്കാർ വരുമാന പരിധി 6 ലക്ഷം രൂപയായി സംസ്ഥാനത്ത് ഏകീകരിക്കുകയുണ്ടായി. ക്രിമിലെയർ വരുമാന പരിധി വർദ്ധിപ്പിക്കുന്നത് സംബന്ധിച്ച കാര്യം സർക്കാരിന്റെ പരിഗണനയിലുണ്ട്.

**5. ശ്രീ. എം. രാജഗോപാലൻ, എം.എൽ.എ.-യുടെ സബ്മിഷൻ
 റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ)
 നൽകിയ മറുപടി.**

കാസർഗോഡ് ജില്ലയിലെ ചെറുവത്തൂർ പഞ്ചായത്തിലെ പുഴപുറമ്പോക്കിൽ താമസിക്കുന്ന 67 കുടുംബങ്ങളുടെ പട്ടയത്തിനായുള്ള അപേക്ഷ സർക്കാരിന് 2013-ന് ലഭിക്കുകയും 32269/എൽ2/2013 എന്ന ഫയലിൽ പരിശോധിക്കുകയും ചെയ്തിരുന്നു. പുഴ പുറമ്പോക്കായ ഭൂമി പതിച്ചുനൽകരുതെന്ന് സുപ്രീംകോടതി വിധിന്യായമുള്ള കാരണവും പുഴ പുറമ്പോക്ക് ഭൂമി കേരള പഞ്ചായത്ത് രാജ് ആക്ടിലെയും മുനിസിപ്പാലിറ്റി ആക്ടിലെയും വ്യവസ്ഥകൾ പ്രകാരം പഞ്ചായത്തിലും നഗരസഭയിലും നിക്ഷിപ്തമായിട്ടുള്ളതാണെന്നും പ്രസ്തുത ഭൂമി സർക്കാരിൽ നിക്ഷിപ്തമായിട്ടുള്ളതാണെന്നും പ്രസ്തുത ഭൂമി സർക്കാരിൽ പുനർനിക്ഷിപ്തമാക്കിയാൽ

മാത്രമേ പതിച്ചു നൽകാൻ കഴിയുകയുള്ളൂ എന്ന കാരണവും രേഖപ്പെടുത്തി അപേക്ഷ നിരസിച്ചിരുന്നു. പുഴ പുറമ്പോക്ക് തുടങ്ങിയ വിവിധ ഇനം പുറമ്പോക്കുകളിൽപ്പെട്ട സ്ഥലങ്ങളിൽ, പാവപ്പെട്ടവരും പിന്നോക്കക്കാരും സാധാരണക്കാരായ പതിനായിരക്കണക്കിന് കുടുംബങ്ങൾ കാലങ്ങളായി താമസിച്ചുവരുന്നുണ്ട്. ഇവരിൽ പലർക്കും ബന്ധപ്പെട്ട തദ്ദേശസ്വയംഭരണ സ്ഥാപനങ്ങളിൽനിന്നും വീട്ടു നമ്പർ ലഭിച്ചിട്ടുള്ളതും റേഷൻ കാർഡ്, വൈദ്യുതി കണക്ഷൻ എന്നിവയുള്ളവരുമാണ്.

സംസ്ഥാനത്തിന്റെ പല ഭാഗങ്ങളിൽനിന്നും ഇപ്രകാരമുള്ള പുറമ്പോക്ക് ഭൂമികളിൽ താമസിക്കുന്നവരിൽനിന്നും സമാനമായി പട്ടയത്തിനായുള്ള ആവശ്യങ്ങൾ ഉയർന്നുവന്നിട്ടുണ്ട്. പതിറ്റാണ്ടുകളായി ഇപ്രകാരം ഭൂമി കൈവശം വച്ച് അനുഭവിക്കുന്നവരുടെ കാര്യത്തിൽ അനുഭാവപൂർവ്വമായ നടപടികൾ സ്വീകരിക്കണമെന്നതന്നെയാണ് സർക്കാരിന്റെ നിലപാട്. നിലവിലുള്ള നിയമങ്ങൾ പരിപാലിച്ചുകൊണ്ടും ബഹുമാനപ്പെട്ട സുപ്രീംകോടതി വിധിന്യായത്തിന്റെ അന്തഃസത്ത ഉൾക്കൊണ്ടുകൊണ്ടും ഇങ്ങനെയുള്ള കേസുകളിൽ എപ്രകാരം അനുകൂലമായ നിലപാട് സ്വീകരിക്കുവാൻ കഴിയുമെന്ന കാര്യം പരിശോധിച്ചുവരികയാണ്.

6. ശ്രീ. എം. സ്വരാജ്, എം.എൽ.എ.-യുടെ സബ്മിഷൻ

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ) നൽകിയ മറുപടി.

Agreement No. 107/SECCA/2013-14 പ്രകാരം നെട്ടൂർ - കണ്ടന്നൂർ

സമാന്തര പാലത്തിന്റെ നിർമ്മാണം 25.09.2013-ന് ആരംഭിക്കുകയും പെയിന്റിംഗ് ജോലികൾ ഉൾപ്പെടെ പാലത്തിന്റെ നിർമ്മാണം 2017 ഡിസംബർ ആദ്യ ആഴ്ചയിൽ പൂർത്തിയായതുമാണ്. ഇരുവശങ്ങളിലുമുള്ള അപ്രോച്ച് റോഡിനുവേണ്ടി സംരക്ഷണ ഭിത്തിയുടെ നിർമ്മാണം സെപ്റ്റംബർ 2016-ൽ ആരംഭിച്ചു. 2017 ഡിസംബറിൽ കണ്ടന്നൂർ ഭാഗത്ത് സംരക്ഷണ ഭിത്തിയുടെ സമീപത്തായി ജൻറം കുടിവെള്ള പൈപ്പ് ചോർന്ന് വെള്ളം ശക്തിയായി ഒഴുകുന്ന വിവരം ഫോൺ മുഖേനയും 21.12.2017-ൽ കത്ത് മുഖേനയും ജൻറം പ്രോജക്ട് കോ-ഓർഡിനേറ്ററെ അറിയിച്ചിരുന്നു. ചോർച്ച പരിഹരിക്കുന്നതിനുവേണ്ടി നടപടികൾ സ്വീകരിക്കുന്നതിനായി 27.12.2017-ൽ ജൻറം പ്രോജക്ട് എക്സിക്യൂട്ടീവ് എഞ്ചിനീയറും പൊതുമരാമത്ത് ഉദ്യോഗസ്ഥരും സ്ഥലം സന്ദർശിക്കുകയും ചോർച്ച പരിഹരിക്കുന്നതിനാവശ്യമായ നടപടികൾ സ്വീകരിക്കുകയും ചെയ്തു. അതുപ്രകാരം 03.01.2018-ന് കണ്ടന്നൂർ ഭാഗത്തെ സംരക്ഷണഭിത്തിയോട് ചേർന്ന് രണ്ട് സ്ഥലങ്ങളിലായി ആഴത്തിൽ കുഴിച്ച് പരിശോധിച്ചപ്പോൾ സംരക്ഷണ ഭിത്തിയുടെ

അടിയിൽനിന്നും ശക്തിയായി വെള്ളം ഒഴുകുന്നത് കണ്ടു. ജന്റം കുടിവെള്ള പൈപ്പ്, സംരക്ഷണ ഭിത്തിയോട് ചേർന്ന് ഭിത്തിയുടെ അടിഭാഗത്തുനിന്നും ഒന്നര മീറ്റർ താഴ്വയിലാണ് സ്ഥിതി ചെയ്യുന്നത്. ഇവിടെ അപ്രോച്ച് റോഡിനുവേണ്ടി ഇടതുഭാഗത്തും വലതുഭാഗത്തുമായി 80 മീറ്റർ നീളത്തിലും ശരാശരി 3 മീറ്റർ വീതിയിലും 4 മീറ്റർ ഉയരത്തിലുമാണ് സംരക്ഷണ ഭിത്തി നിർമ്മിച്ചിരിക്കുന്നത്. കൂടാതെ ഭിത്തിയുടെ ഉള്ളിൽ അപ്രോച്ച് റോഡിനുവേണ്ടി മണ്ണ് നിരത്തി ഉറപ്പിച്ചിട്ടുണ്ട്. സംരക്ഷണഭിത്തി ഇനിയും ഉയർത്താനും ഉള്ളിൽ മണ്ണ് നിരത്തി ഉറപ്പിക്കാനുമുള്ള ജോലികൾ ബാക്കിയുണ്ട്. പൈപ്പിലെ ചോർച്ച പരിഹരിക്കാതെ മുകളിലേയ്ക്ക് നിർമ്മിക്കുവാൻ സാധിക്കുകയില്ല.

05.01.2018-ന് നടത്തിയ സംയുക്ത പരിശോധനയിൽ അബട്ട്മെന്റിൽ നിന്നും 40 സെന്റീമീറ്റർ മാറി പൈൽകാപ്പിന്റെ അടിഭാഗത്തുനിന്നും 1.5 മീറ്റർ താഴ്വയിൽ പൈപ്പിന്റെ ജോയിന്റിലാണ് ചോർച്ച കണ്ടെത്തിയത്. ഈ ചോർച്ച 07.01.2018-ന് ജല അതോറിറ്റി ക്ലാമ്പ് ഇട്ട് അടച്ച് പരിഹരിച്ചു. വീണ്ടും 18.01.2018-ന് അബട്ട്മെന്റിൽ നിന്നും 90 മീറ്റർ മാറി 1 മീറ്റർ ഉയരത്തിൽ മാത്രം നിർമ്മിച്ച സംരക്ഷണ ഭിത്തിയുടെ അടിയിൽനിന്നും പൈപ്പ് ലൈൻ ചോർച്ച കാണപ്പെടുകയുണ്ടായി. ഈ വിവരം വാട്ടർ അതോറിറ്റിയെ അറിയിച്ചപ്പോൾ ജന്റം

കുടിവെള്ള പൈപ്പ് മാറ്റി സ്ഥാപിക്കുന്നതിന് ഏകദേശം 80 ലക്ഷം രൂപയുടെ ചെലവ് വരുമെന്ന് അറിയിക്കുകയുണ്ടായി. പ്രസ്തുത പ്രവൃത്തിയുടെ എസ്റ്റിമേറ്റ് വാട്ടർ അതോറിറ്റി സമർപ്പിച്ചിട്ടുണ്ട്. ആയതിന് സർക്കാർ അനുമതി നൽകിക്കഴിഞ്ഞാൽ ഫണ്ട് ഡെപ്പോസിറ്റ് ചെയ്യുന്നതിനുള്ള നടപടികൾ സ്വീകരിക്കുന്നതാണ്.

ടി പാലത്തിന്റെ നെട്ടൂർ ഭാഗത്ത് നിലവിലെ അലൈൻമെന്റ് പ്രകാരം അപ്രോച്ച് റോഡ്, തൊട്ടടുത്ത് സ്ഥിതിചെയ്യുന്ന കുണ്ടന്നൂർ - തേവര പാലത്തിന്റെ ചവിട്ടുപടിയുടെ സമീപത്തായി വളഞ്ഞാണ് അവസാനിക്കുന്നത്. ഭാവിയിൽ ചവിട്ടുപടി ഉപയോഗിക്കുന്ന യാത്രക്കാർക്ക് അപകടമുണ്ടാകാൻ സാധ്യതയുണ്ടെന്ന് ബഹുമാനപ്പെട്ട എം. സ്വരാജ് എം.എൽ.എ. 09.01.2018-ന് കത്ത് മുഖേന അറിയിക്കുകയുണ്ടായി. ഇതിനെത്തുടർന്ന് അപ്രോച്ച് റോഡിന്റെ അലൈൻമെന്റ് നേരെയാക്കി നിർമ്മിക്കുന്നതിന് ദേശീയപാത വിഭാഗത്തിന്റെ അനുമതി ലഭിക്കുന്നതിനും കത്ത് നൽകിയിട്ടുണ്ട്.

മേൽ വിവരിച്ച കാരണങ്ങൾമൂലമാണ് നെട്ടൂർ - കുണ്ടന്നൂർ പാലത്തിന്റെ അപ്രോച്ച് റോഡ് നിർമ്മാണം തുടരുവാൻ സാധിക്കാത്തത്.

7. ശ്രീ. കെ. എൻ. എ. ഖാദർ, എം.എൽ.എ.-യുടെ സബ്മിഷൻ
പൊതുമാരാമത്തൂം രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ)

നൽകിയ മറുപടി.

പൊതുമാരാമത്ത് റോഡുകൾ കുഴിച്ച് കേബിളുകൾ, പൈപ്പുകൾ തുടങ്ങിയ യൂട്ടിലിറ്റീസ് സ്ഥാപിക്കുമ്പോൾ പാലിക്കേണ്ട മാർഗ്ഗ നിർദ്ദേശങ്ങൾ ഉൾപ്പെടുത്തി 05.01.2018-ലെ സ.ഉ. (സാധാ) നം. 30/2018/പൊ.മ.വ. പ്രകാരം സർക്കാർ ഉത്തരവ് പുറപ്പെടുവിച്ചിട്ടുണ്ട്.

വേങ്ങര നിയോജക മണ്ഡലത്തിലുൾപ്പെട്ട ഊരകം, വേങ്ങര എന്നീ പഞ്ചായത്തുകളിൽ ഉൾപ്പെട്ട താഴെപ്പറയുന്ന റോഡുകളിൽ ജലനിധി പദ്ധതി പ്രകാരം പൈപ്പ് ലൈനുകൾ സ്ഥാപിക്കുന്നതിന് അനുമതി നൽകിയിട്ടുള്ളതാണ്.

ഊരകം പഞ്ചായത്ത്

1. വേങ്ങര - കുന്ദംപുരം റോഡ്
2. ഒതുക്കങ്ങൾ - വേങ്ങര റോഡ്
3. മലപ്പുരം - പരപ്പനങ്ങാടി റോഡ്

വേങ്ങര പഞ്ചായത്ത്

1. കച്ചേരിപ്പടി - കക്കാടംപുരം റോഡ്
2. വേങ്ങര - കൂരിയാട് റോഡ്
3. അച്ചനമ്പലം - കൂരിയാട് റോഡ്

4. മലപ്പുറം - പരപ്പനങ്ങാടി റോഡ്

ഇതിൽ ഊരകം പഞ്ചായത്തിൽപ്പെട്ട വേങ്ങര - കുന്നംപുറം റോഡിൽ നേരത്തെ പൈപ്പ് ലൈൻ സ്ഥാപിച്ച് പൂർത്തീകരിച്ചിട്ടുള്ള ഭാഗത്തെ പുന:സ്ഥാപന പ്രവൃത്തിക്ക് കരാർ നൽകിയിട്ടുള്ളതാണ്. ഈ റോഡിൽ പുതുതായി അനുമതി നൽകിയിട്ടുള്ള ഭാഗത്തും ഒതുക്കങ്ങൾ - വേങ്ങര, മലപ്പുറം - പരപ്പനങ്ങാടി എന്നീ റോഡുകളിൽ ഇപ്പോൾ പൈപ്പ് ലൈൻ സ്ഥാപിച്ചുകഴിഞ്ഞിട്ടേയുള്ളൂ. സ്ഥാപിച്ചിട്ടുള്ള പൈപ്പ് ലൈനിന്റെ ടെസ്റ്റിംഗ് ജലനിധി പൂർത്തിയാക്കിയിട്ടില്ല.

വേങ്ങര പഞ്ചായത്തിൽപ്പെട്ട വേങ്ങര - കൂരിയാട്, അച്ചനമ്പലം- കൂരിയാട്, മലപ്പുറം - പരപ്പനങ്ങാടി എന്നീ റോഡുകളിൽ പൈപ്പ് ലൈൻ സ്ഥാപിക്കുന്ന പ്രവൃത്തി ജലനിധി പൂർത്തിയാക്കിയിട്ടില്ല. കച്ചേരിപ്പടി - കക്കാടംപുറം റോഡിൽ പൈപ്പ് ലൈൻ സ്ഥാപിക്കുന്നത് ഇപ്പോൾ തീർന്നിട്ടുണ്ടെങ്കിലും ആയതിന്റെ ടെസ്റ്റിംഗ് നടത്തിയിട്ടില്ല.

പൈപ്പ് ലൈൻ സ്ഥാപിക്കുന്ന പ്രവൃത്തി പൂർത്തിയാക്കി ആയതിന്റെ ടെസ്റ്റിംഗ് നടത്തിയതിനുശേഷം മാത്രമേ പ്രസ്തുത റോഡുകളിൽ റെസ്റ്റോറേഷൻ പ്രവൃത്തികൾ പൂർത്തീകരിക്കുവാൻ സാധിക്കുകയുള്ളൂ.

8. ശ്രീ. കെ. കുഞ്ഞിരാമൻ, എം.എൽ.എ.-യുടെ സബ്മിഷൻ

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. എ. സി. മൊയ്തീൻ) നൽകിയ മറുപടി.

കഴിഞ്ഞ എൽ.ഡി.എഫ്. സർക്കാരിന്റെ കാലത്ത് 2010-11-ലെ ബഡ്ജറ്റ് പ്രഖ്യാപനത്തിലൂടെ കേരള ടെക്സ്റ്റൈൽ കോർപ്പറേഷന്റെ കീഴിൽ വന്ന പ്രോജക്ടാണ് ഉദമ ടെക്സ്റ്റൈൽ മിൽ. ഉദമ ടെക്സ്റ്റൈൽ മില്ലിന്റെ ഉദ്ഘാടനം 2011 ജനുവരി 28-ന് നിർവ്വഹിക്കപ്പെടുവെങ്കിലും വാണിജ്യാടിസ്ഥാനത്തിലുള്ള ഉല്പാദനം ആരംഭിച്ചിരുന്നില്ല. ഏകദേശം 23.83 ഏക്കർ ഭൂമിയിൽ നാൽപ്പത്തി അയ്യായിരത്തോളം ചതുരശ്ര അടി വിസ്തൃതിയുള്ള കെട്ടിടത്തിൽ 11088 സ്പിൻഡിൽ കപ്പാസിറ്റിയുള്ള യന്ത്രസാമഗ്രികളാണ് സ്ഥാപിച്ചിരുന്നത്. കഴിഞ്ഞ സർക്കാർ റിക്രൂട്ട്മെന്റ് റദ്ദ് ചെയ്തതും ചെലവ് അധികരിക്കൽ മൂലമുണ്ടായ അധിക പ്രവർത്തന മൂലധനം അനുവദിക്കാത്തതുമാണ് മിൽ തുറന്ന് പ്രവർത്തിപ്പിക്കുവാൻ കഴിയാതെ വന്നതിന് കാരണം.

എൽ.ഡി.എഫ്. സർക്കാരിന്റെ കാലത്ത് 16 കോടി രൂപയുടെ അടങ്കൽ തുക വകയിരുത്തിക്കൊണ്ട് നടപ്പിലാക്കുവാനുദ്ദേശിച്ച പദ്ധതിക്ക് പ്രതീക്ഷിച്ചതിനേക്കാൾ ചെലവ് കൂടി. കഴിഞ്ഞ സർക്കാരിന്റെ കാലത്ത് 2012-ൽ 21.09 കോടി രൂപയ്ക്ക് പുതുക്കിയ അടങ്കൽ തുകയ്ക്ക് അനുമതിക്കായി സർക്കാരിൽ സമർപ്പിച്ചുവെങ്കിലും 2015

ജൂൺ മാസം മാത്രമാണ് ഭരണാനുമതി നൽകിയിരുന്നത്.

ഈ സർക്കാർ അധികാരത്തിൽ വന്നതിനുശേഷം 12.07.2016-ൽ വ്യവസായ വകുപ്പുമന്ത്രിയും ധനവകുപ്പ് മന്ത്രിയും കെ.എസ്.ടി.സി. മാനേജ്മെന്റും കൂടി ആലോചിക്കുകയും തുടർന്ന് 2016 ഒക്ടോബർ 9-ന് ഉദ്യമ ടെക്സ്റ്റൈൽ മില്ലിൽ വച്ച് ബഹുമാനപ്പെട്ട എം.എൽ.എ.-യുടെ അധ്യക്ഷതയിൽ വീണ്ടും യോഗം ചേർന്ന് തുറക്കാനുള്ള നടപടികൾ സ്വീകരിക്കുവാൻ തീരുമാനിച്ചു. ബഹുമാനപ്പെട്ട ഹൈക്കോടതിയിൽ നിലവിലുണ്ടായിരുന്ന റിക്രൂട്ട്മെന്റ് സംബന്ധിച്ച കേസുകളിൽ 01.01.2011-ലെ സർക്കാർ ഉത്തരവ് പ്രകാരം നടത്തിയ നിയമനങ്ങളുമായി മുന്നോട്ട് പോകുന്നതിനുള്ള താത്പര്യം സർക്കാർ അറിയിച്ചതിനാൽ റിക്രൂട്ട്മെന്റ് കേസുകൾ ബഹുമാനപ്പെട്ട ഹൈക്കോടതി തീർപ്പാക്കുകയുണ്ടായി. തുടർന്ന് ഉദ്യമ ടെക്സ്റ്റൈൽ മിൽ പ്രവർത്തനം ആരംഭിക്കുവാനാവശ്യമായ തുക 942.92 ലക്ഷം രൂപ കാസർഗോഡ് വികസന പാക്കേജിൽ ഉൾപ്പെടുത്തുകയും ഇതിന്റെ ആദ്യ ഗഡുവായ 160 ലക്ഷം രൂപ ടെക്സ്റ്റൈൽ കോർപ്പറേഷന് ലഭ്യമാകുകയും ഇതുവരെ ഈ പദ്ധതിക്കുവേണ്ടി 2020.85 ലക്ഷം രൂപ കെ.എസ്.ടി.സി.-ക്ക് ലഭിച്ചിട്ടുണ്ട്. പദ്ധതിക്കാവശ്യമായ ബാക്കി തുകയായ 782.92 ലക്ഷം രൂപ ടെക്സ്റ്റൈൽ കോർപ്പറേഷന് ലഭ്യമാകുന്നതിനുള്ള നടപടി സ്വീകരിച്ചുവരികയാണ്. പദ്ധതി

പ്രവർത്തനം ഉടൻ ആരംഭിക്കുന്നതിനും മില്ല് പ്രവർത്തിപ്പിക്കുന്നതിനും ജീവനക്കാരും തൊഴിലാളികളുമായി 173 പേർ ആവശ്യമാണ്. ആവശ്യമായ ജീവനക്കാരുടെ നിയമനം ഉൾപ്പെടെ നടത്തി പൂർണ്ണ തോതിൽ മില്ലിന്റെ പ്രവർത്തനം 100 ദിവസത്തിനകം പൂർത്തീകരിക്കുന്നതാണ്.

9. ശ്രീ. ജോർജ് എം. തോമസ്, എം.എൽ.എ.-യുടെ സബ്മിഷൻ വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു) നൽകിയ മറുപടി.

1971-ലെ കേരള പ്രൈവറ്റ് ഫോറസ്റ്റ്സ് (വെസ്റ്റിംഗ് ആന്റ് അസൈൻമെന്റ്) ആക്ട് പ്രകാരം 10.05.1971-ൽ എല്ലാ സ്വകാര്യ വനഭൂമിയുടെയും ഉടമസ്ഥതയും കൈവശാവകാശവും സർക്കാരിൽ നിക്ഷിപ്തമായിട്ടുണ്ട്. പ്രസ്തുത നിയമം പ്രാബല്യത്തിൽ വന്ന ഉടൻ ടി നിയമത്തിന്റെ ഭരണഘടനാ സാധുത ചോദ്യം ചെയ്ത് ബഹുമാനപ്പെട്ട സുപ്രീംകോടതി മുന്പാകെ വ്യവഹാരങ്ങൾ ഫയൽ ചെയ്യപ്പെട്ടു. അതുമൂലം നിമയത്തിൽ അനുശാസിക്കുന്ന വിധം നിയമം പ്രാബല്യത്തിൽ വന്ന ഉടൻ വനാതിർത്തിയിലൂടെയുള്ള ഡീമാർക്കേഷൻ സാധിച്ചിട്ടുണ്ടായിരുന്നില്ല. ആയതിനാൽ നിക്ഷിപ്ത വനങ്ങളുടെ ഡീമാർക്കേഷൻ നടത്തിയത് 1974-78 കാലയളവിലാണ്. തുടർന്ന് ടി വനഭൂമി വിജ്ഞാപനം ചെയ്യുകയും ചെയ്തു.

ഇക്കാരണത്താൽ ഇക്കാലയളവിനുള്ളിൽ പലയിടങ്ങളിലും വനാതിർത്തിയിൽ വനഭൂമി കയ്യേറപ്പെട്ടിട്ടുണ്ടായിരുന്നു.

സംസ്ഥാനത്തിലെ 01.01.1977-നുമുമ്പുള്ള വനം കയ്യേറ്റങ്ങൾ റെഗുലറൈസ് ചെയ്യുന്നതിനും 01.01.1977-നശേഷമുള്ള വനം കയ്യേറ്റങ്ങൾ ഒഴിപ്പിക്കുന്നതിനും സർക്കാർ തീരുമാനിച്ചിട്ടുള്ളതാണ്. 01.01.1977-നുമുമ്പും ശേഷവുമുള്ള വനം കയ്യേറ്റങ്ങൾ കണ്ടെത്തുന്നതിനായി സംയുക്ത പരിശോധന നടത്തുവാൻ ജി.ഒ. (എം.എസ്.) നമ്പർ 655/89/ആർ.ഡി. തീയതി 31.08.1989 പ്രകാരം സർക്കാർ ഉത്തരവാകുകയും അതിൻപ്രകാരം 1991-92 കാലയളവിൽ കോഴിക്കോട് ഡിവിഷനിൽ 01.01.1977-നുമുമ്പും ശേഷവുമുള്ള വനം കയ്യേറ്റങ്ങളുടെ വിവരങ്ങൾ ക്രോഡീകരിക്കുകയുണ്ടായി. അതുപ്രകാരം താമരശ്ശേരി റെയ്ഞ്ചിൽ കണ്ടെത്തിയ 01.01.1977-നശേഷമുള്ള വനം കയ്യേറ്റങ്ങളിൽ 19.058 ഹെക്ടർ വനം കയ്യേറ്റം ഇതുവരെ ഒഴിപ്പിച്ചിട്ടുണ്ട്. 15.35 ഹെക്ടർ വനം കയ്യേറ്റം ഇനിയും ഒഴിപ്പിക്കുന്നതിന് ബാക്കിയുണ്ട്. കൂടാതെ വനാതിർത്തി പുനർനിർണ്ണയ സമയത്ത് പുതുതായി വനം കയ്യേറ്റങ്ങൾ കണ്ടെത്തുന്നുമുണ്ട്. അപ്രകാരം കയ്യേറിയ വനഭൂമികൾക്ക് പലതിനും ലാന്റ് ട്രൈബ്യൂണലിൽനിന്നും നിയമാനുസൃതമല്ലാതെ പട്ടയം ലഭിച്ചിട്ടുണ്ട്. ഒ.പി. നമ്പർ 18467/02, ഒ.പി. നമ്പർ 1947/03 കേസുകളിലെ ബഹുമാനപ്പെട്ട

ഹൈക്കോടതിയുടെ 04.09.2015 തീയതിയിലെ ഉത്തരവിൽ 01.01.1977-നശേഷമുള്ള എല്ലാ കയ്യേറ്റങ്ങളും നിശ്ചിത സമയപരിധിക്കകം ഒഴിപ്പിക്കുന്നതിന് ഉത്തരവായിട്ടുള്ളതാണ്.

കേരള പ്രൈവറ്റ് ഫോറസ്റ്റ്സ് (വെസ്റ്റിംഗ് ആന്റ് അസൈൻമെന്റ്) ആക്ട് 1971 സെക്ഷൻ 6 പ്രകാരം സർക്കാരിൽ നിക്ഷിപ്തമാക്കുന്ന സ്വകാര്യവനങ്ങളുടെ അതിർത്തി ഡീമാർക്കേഷൻ ചെയ്യേണ്ടതാണ്. 2016-17, 2017-18 വർഷങ്ങളിലെ ഗവർണ്ണറുടെ നയപ്രഖ്യാപന പ്രസംഗത്തിലും ടി വർഷങ്ങളിലെ ബഡ്ജറ്റ് പ്രസംഗത്തിലും ജനങ്ങൾ നിർമ്മിച്ച് വനാതിർത്തി നിർണ്ണയിക്കുന്നതിന് പ്രത്യേക ഊന്നൽ നൽകിയിട്ടുണ്ട്. താമരശ്ശേരി റെയ്ഞ്ചിൽ ആകെ 262.92 കിലോമീറ്റർ ഡീമാർക്കേഷൻ നടത്തി ജനങ്ങൾ നിർമ്മിക്കാനുള്ളതിൽ 223.99 കിലോമീറ്റർ ബൗണ്ടറി ഡീമാർക്കേഷൻ നടത്തിയിട്ടുണ്ട്. ബാക്കി 38.93 കിലോമീറ്ററിലായി ഉദ്ദേശം 1000 ജനങ്ങൾ ഇനി നിർമ്മിക്കേണ്ടതുണ്ട്. താമരശ്ശേരി റെയ്ഞ്ചിൽ ബാക്കി ജനങ്ങൾ നിർമ്മിക്കാനുള്ള സ്ഥലങ്ങളിൽ ഭൂരിഭാഗവും തിരുവമ്പാടി മണ്ഡലത്തിലെ മുത്തപ്പൻപുഴ, മറിപ്പുഴ, കണ്ടൻതോട് ഭാഗങ്ങളിലാണ്. മുൻകാലങ്ങളിൽ മേൽപ്രദേശത്ത് ജന നിർമ്മാണ പ്രവൃത്തികൾ ജനങ്ങളുടെ പ്രതിഷേധങ്ങൾ കാരണം നടത്താൻ സാധിക്കാതെ വന്നിട്ടുള്ളതാണ്. താമരശ്ശേരി

റെയ്ബിലെ ആനക്കാംപൊയിൽ, മുത്തപ്പൻപുഴ, കണ്ടൻതോട് പ്രദേശത്തെ സർവ്വെ പ്രവർത്തനങ്ങളും ജണ്ട നിർമ്മാണവും സംബന്ധിച്ച വിഷയത്തിൽ 04.08.2017 തീയതിയിൽ ബഹുമാനപ്പെട്ട തിരുവമ്പാടി നിയോജകമണ്ഡലം എം.എൽ.എ. ശ്രീ. ജോർജ് എം. തോമസ് അവർകളുടെ നേതൃത്വത്തിൽ ജനപ്രതിനിധികളുടെ സാന്നിധ്യത്തിൽ യോഗം ചേർന്ന് സർവ്വെ പ്രവർത്തനങ്ങൾ തുടരാനും തർക്കമില്ലാത്തതിടങ്ങളിൽ ജണ്ട നിർമ്മാണം നടത്തുന്നതിനും തീരുമാനിച്ചിരുന്നു. പിന്നീട് വിവിധ രാഷ്ട്രീയ കക്ഷികളുടെയും കർഷകസംഘടനകളുടെയും നേതൃത്വത്തിൽ പ്രതിഷേധം കൂടുതലായപ്പോൾ 09.02.2018-ന് ബഹുമാനപ്പെട്ട എം.എൽ.എ.-യുടെ സാന്നിധ്യത്തിൽ കോഴിക്കോട് ജില്ലാ കളക്ടറുടെ ചേംബറിൽ വച്ച് യോഗം ചേരുകയുണ്ടായി. ഉദ്ദേശം 45 ഹെക്ടർ കൃഷി ഭൂമി വനഭൂമിയെന്ന പേരിൽ വനം വകുപ്പ് ജണ്ടയിടുന്നുവെന്ന പരാതിയാണ് യോഗത്തിൽ പങ്കെടുത്തവർ ഉന്നയിച്ചത്. ബഹുമാനപ്പെട്ട എം.എൽ.എ. നിർദ്ദേശിച്ചതിനെത്തുടർന്ന് ഈ മാസാവസാനം വരെ സർവ്വെ പ്രവർത്തനങ്ങളും ജണ്ട നിർമ്മാണവും നിർത്തിവയ്ക്കുന്നതിനും തീരുമാനിച്ചിരുന്നു. ടി യോഗ തീരുമാനത്തിന്റെ ഭാഗമായി മേൽപ്രദേശത്തെ സർവ്വെ പ്രവർത്തനങ്ങളും ജണ്ട നിർമ്മാണവും നിലവിൽ താൽക്കാലികമായി നിർത്തിവെച്ചിട്ടുണ്ട്.

1989-ലെ ജി.ഒ. (എം.എസ്.) നമ്പർ 655/89/ആർ.ഡി. തീയതി 31.08.1989

ഉത്തരവ് പ്രകാരം 01.01.1977-നുമുമ്പ് പിന്മുളള വനം കയ്യേറ്റങ്ങൾ കണ്ടെത്തുന്നതിനായുള്ള സംയുക്ത പരിശോധന പൂർത്തിയായിട്ടുള്ളതായാണ് സർക്കാർ വിവിധ കോടതികളിൽ സ്വീകരിച്ചിട്ടുള്ള നിലപാട്. വനാതിർത്തി സംരക്ഷിക്കുന്നതിനും ജണ്ടുകൾ നിർമ്മിച്ച് വനാതിർത്തി വേർതിരിക്കുന്നതിനും സർക്കാർ പ്രത്യേക പ്രാധാന്യം നൽകുന്നുണ്ട്. മറിപ്പുഴ, മുത്തപ്പൻപുഴ, ആനക്കാംപൊയിൽ, കണ്ടൻതോട് പ്രദേശങ്ങളിൽ പുതുതായി സംയുക്ത പരിശോധന നടത്തുന്നതിന് അടിയന്തര നടപടികൾ സ്വീകരിക്കുന്നതാണ്.

10. ശ്രീ. രാജു എബ്രഹാം, എം.എൽ.എ.-യുടെ സബ്മിഷൻ വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു) നൽകിയ മറുപടി.

എം.എസ്.എ. 1/81 കേസിൽ 10.01.2018-ൽ ബഹുമാനപ്പെട്ട

ഹൈക്കോടതിയിൽനിന്നുണ്ടായ വിധിയിൽ 1971-ലെ കേരള പ്രൈവറ്റ് ഫോറസ്റ്റ് (വെസ്റ്റിംഗ് ആന്റ് അസൈൻമെന്റ്) ആക്ട്, 2003-ലെ കേരള ഫോറസ്റ്റ് (വെസ്റ്റിംഗ് ആന്റ് മാനേജ്മെന്റ് ഓഫ് ഇക്കോളജിക്കലി പ്രജൈൽ ലാന്റ്) ആക്ട് എന്നിവയിൽ

എല്ലാ സ്വകാര്യ വനഭൂമിയിലെയും വസ്തുവകകൾ സ്വാഭാവികമായിത്തന്നെ സർക്കാരിൽ നിക്ഷിപ്തമാകുന്നതിനുള്ള വ്യവസ്ഥകളുള്ളതിനാൽ ടി സ്ഥലങ്ങളിൽ അവകാശവാദമുന്നയിച്ചിട്ടുള്ളവർക്ക് അവ തിരിച്ച് നൽകേണ്ടതില്ലെന്ന് ബഹുമാനപ്പെട്ട ഹൈക്കോടതി വ്യക്തമാക്കിയിട്ടുണ്ട്. അതേസമയം പൊന്തൻപുഴ വനമേഖല എന്നറിയപ്പെടുന്ന വലിയകാവ്, ആലപ്ര റിസർവ്വുകൾ വിജ്ഞാപനം ചെയ്ത സമയത്ത് ആ ഭൂമി 1961-ലെ കേരള വന നിയമത്തിലെ 2 (ജി) വകുപ്പിൽ നിർവ്വചിച്ചിരിക്കുന്ന സർക്കാർ 'അധീനതയിലുള്ള ഭൂമി' (Land at the disposal of Government) ആയിരുന്നില്ലെന്ന് തീരുമാനിക്കുകയും ഭൂമികളിന്മേലുള്ള അവകാശ രേഖകളെ അംഗീകരിക്കുകയും ഭൂമി തിരിച്ചറിയുന്നത് സംബന്ധിച്ചുള്ള ജില്ലാ കോടതിയുടെ കണ്ടെത്തലുകൾ ശരിവെച്ചും ബഹുമാനപ്പെട്ട ഹൈക്കോടതി അപ്പീൽ തീർപ്പാക്കുകയാണുണ്ടായത്. ആയതിന്മേൽ ആർ.പി. 182/2018 നമ്പരായി സർക്കാർ റിവ്യൂ പെറ്റീഷൻ ഫയൽ ചെയ്തിട്ടുള്ളതാണ്.

ടി സബ്മിഷനിൽ പരാമർശിക്കുന്ന പെരുമ്പെട്ടി പ്രദേശം റാന്നി താലൂക്കിൽപ്പെടുന്ന പെരുമ്പെട്ടി വില്ലേജിന്റെ ഭാഗമാണ്. 25.12.1905-ൽ പ്രൊപ്പോസ്ഡ് റിസർവ്വായി നോട്ടീഫൈ ചെയ്യപ്പെട്ടിട്ടുള്ള വലിയകാവ് പ്രദേശത്ത്

പെരുമ്പട്ടിയിൽ 01.01.1977-ന് മുമ്പായി വനഭൂമി കയ്യേറി താമസമാക്കിയ 414 കൈവശക്കാരുടെ പേരുവിവരങ്ങൾ ജോയിന്റ് വെരിഫിക്കേഷനിലൂടെ ശേഖരിച്ചിട്ടുള്ളതാണ്. സർക്കാർ ഉത്തരവ് (എം.എസ്.) നമ്പർ 346/2009/റവന്യൂ തീയതി 31.08.2009 പ്രകാരം പത്തനംതിട്ട ജില്ലയിലെ റാന്നി, കോന്നി താലൂക്കുകളിലെ പട്ടയത്തിന് അർഹരായി കണ്ടെത്തിയവർക്ക് പട്ടയം നൽകുന്നതിനുള്ള തുടർ നടപടികൾ സ്വീകരിക്കാൻ ഉത്തരവായിട്ടുണ്ട്.

അതിന്റെയടിസ്ഥാനത്തിൽ പത്തനംതിട്ട ജില്ലയിലെ റാന്നി, കോന്നി താലൂക്കുകളിൽപ്പെട്ട 1970.04 ഹെക്ടർ പ്രദേശത്തിന് പട്ടയം നൽകുന്നതിനുള്ള നടപടികൾ വനം, റവന്യൂ വകുപ്പുകൾ സംയുക്തമായി നടത്തുകയും കേന്ദ്ര സർക്കാരിന്റെ അനുമതിക്കായുള്ള പ്രൊപ്പോസൽ സമർപ്പിച്ചിട്ടുള്ളതുമാണ്. ടി പ്രൊപ്പോസലിൽ പെരുമ്പട്ടി വില്ലേജിലെ 414 കയ്യേറ്റക്കാരുടെ പേരുവിവരങ്ങൾ ഉൾപ്പെട്ടിട്ടുണ്ട്. എന്നാൽ ടി പ്രൊപ്പോസലിൽ ആവശ്യമായ ഭേദഗതികൾ വരുത്തി റവന്യൂ വകുപ്പുതന്നെ എഫ്.സി. പോർട്ടലിൽ അപ്ലോഡ് ചെയ്യണമെന്ന നിർദ്ദേശത്തോടെ 14.01.2016-ലെ എഫ്.സി.2-26812/15 കത്തുമുഖേന ടി

പ്രൊപ്പോസൽ തിരിച്ചയച്ചിട്ടുള്ളതാണ്. യൂസർ ഏജൻസിയായ റവന്യൂ വകുപ്പിനുവേണ്ടി തുടർനടപടികൾ സ്വീകരിക്കേണ്ടത് പത്തനംതിട്ട ജില്ലാ കളക്ടറാണ്.

എം.എസ്.എ.-1/81 കേസുമായി ബന്ധപ്പെട്ട അന്തിമ തീരുമാനം വരുന്നതിനുമുമ്പ് കൈവശക്കാർക്ക് ഭൂമി പതിച്ച് നൽകുന്നത് വനഭൂമിയുടെ സംരക്ഷണവും പരിപാലനവും സംബന്ധിച്ച് സർക്കാർ ഉന്നയിച്ച വാദമുഖങ്ങളെ പ്രതികൂലമായി ബാധിക്കുമെന്ന് 17.05.2010-ൽ അഡ്വക്കേറ്റ് ജനറൽ നിയമോപദേശം നൽകിയിട്ടുണ്ട്.